

23 साल बाद अनूपपुर जिला न्यायालय भवन का रास्ता साफ

हाईकोर्ट में याचिका और सख्त रुख के बाद शासन ने जारी की मंजूरी, 44.85 करोड़ की प्रशासनिक स्वीकृति

पक्षकारों व अधिवक्ताओं को मिलेगी बेहतर सुविधाएं

अनूपपुर, देशबन्धु। जिला बनने के करीब 23 वर्ष बाद आखिरकार अनूपपुर जिला न्यायालय भवन के निर्माण का रास्ता साफ हो गया है। मध्यप्रदेश शासन ने जिला न्यायालय भवन के निर्माण के लिए 44.85 करोड़ रुपए की प्रशासनिक स्वीकृति जारी कर दी है। लंबे समय से चली आ रही मांग, लगातार मिल रहे आशवासनों और बजट का इंतजार खत्म होने के पीछे जबलपुर हाईकोर्ट में दायर रिट याचिका और सुनवाई के दौरान न्यायालय के सख्त रुख को अहम माना जा रहा है। प्रशासनिक स्वीकृति जारी होने के बाद अब अनूपपुर में आधुनिक और सुविधायुक्त जिला न्यायालय भवन के निर्माण की उम्मीद मजबूत हो गई है। नए भवन से न्यायिक अधिकारियों, अधिवक्ताओं और दूरदराज से आने वाले पक्षकारों को बेहतर सुविधाएं मिलने की संभावना है। इसके साथ ही न्यायिक अधिकारियों के आवास की लंबे समय से चली आ रही समस्या भी दूर होने की उम्मीद है।

घोषणा होती रही, बजट का इंतजार चलता रहा –

अनूपपुर को वर्ष 2003 में जिला बनाया गया था। जिला बनने के बाद से ही यहां स्वतंत्र जिला



न्यायालय भवन और न्यायिक अधिकारियों के लिए आवास की मांग लगातार उठती रही। मुख्यमंत्री के जिला प्रवास के दौरान न्यायालय भवन को लेकर घोषणाएं हुईं। विधायकों ने विधानसभा में भी इस मुद्दे को उठाया, जबकि जिला न्यायालय अधिवक्ता संघ द्वारा शासन को कई बार ज्ञापन सौंपकर भवन निर्माण के लिए बजट उपलब्ध कराने की मांग की गई। इसके बावजूद वर्षों तक निर्माण के लिए आवश्यक बजट स्वीकृत नहीं हो सका। वर्तमान न्यायालय परिसर में पर्याप्त जगह और सुविधाओं के अभाव में पक्षकारों और अधिवक्ताओं को परेशानियों का सामना करना पड़ रहा था।

एक साल तक जवाब नहीं मिला तो हाईकोर्ट पहुंचे – लगातार मांग के बावजूद ठोस कार्रवाई नहीं होने पर वरिष्ठ अधिवक्ता बासुदेव चटर्जी ने अधिवक्ता दीपक कुमार पांडे के माध्यम

से जबलपुर हाईकोर्ट में रिट याचिका दायर की। पहली सुनवाई में ही हाईकोर्ट ने मामले से जुड़े सभी अनावेदकों को नोटिस जारी किए थे। इसके बावजूद करीब एक वर्ष तक अपेक्षित जवाब और प्रभावी कार्रवाई नहीं हुई। इसके बाद 28 जुलाई को मामले की सुनवाई के दौरान डबल बेंच ने सख्त रुख अपनाते हुए मध्यप्रदेश शासन के विधि सचिव को 3 अगस्त को न्यायालय के समक्ष उपस्थित होकर जवाब देने के निर्देश दिए। शासन के अधिकारियों की व्यक्तिगत उपस्थिति के निर्देश के बाद मामले में तेजी आई और न्यायालय भवन निर्माण के लिए बजट स्वीकृति की प्रक्रिया आगे बढ़ी।

रोजाना हजारों पक्षकार, बैठने तक की पर्याप्त जगह नहीं – अधिवक्ता दीपक कुमार पांडे के अनुसार जिला न्यायालय में प्रतिदिन बड़ी संख्या में पक्षकार अपने मामलों की सुनवाई के लिए पहुंचते हैं, लेकिन वर्तमान परिसर में उनके बैठने तक की पर्याप्त व्यवस्था नहीं है। न्यायिक अधिकारियों के लिए आवास की सुविधा का भी अभाव बना हुआ है। अधिवक्ताओं के लिए भी सीमित व्यवस्था है। वर्तमान परिसर में केवल एक कक्ष उपलब्ध होने के कारण सीमित जगह में कार्य करना पड़ता है। ऐसे में लंबे समय से नए जिला न्यायालय भवन की जरूरत महसूस की जा रही थी। अधिवक्ता पांडे ने कहा कि न्यायालय भवन

के लिए वर्षों तक केवल घोषणाएं और आशवासन मिलते रहे। शासन स्तर पर ठोस कार्रवाई नहीं होने के कारण अंततः न्यायालय की शरण लेना जरूरी हुआ।

आधुनिक सुविधाओं से लैस भवन की उम्मीद – अब 44.85 करोड़ रुपए की प्रशासनिक स्वीकृति मिलने के बाद अनूपपुर में आधुनिक जिला न्यायालय भवन के निर्माण की उम्मीद जगी है। नए भवन में न्यायिक कार्यों के लिए बेहतर वातावरण के साथ पक्षकारों और अधिवक्ताओं के लिए आवश्यक सुविधाएं उपलब्ध होने की संभावना है। इससे जिले के न्यायिक ढांचे को मजबूती मिलेगी और लंबे समय से चली आ रही भवन एवं आवास संबंधी समस्याओं का समाधान हो सकेगा।

श्रेय लेने की होड़ भी शुरू – न्यायालय भवन के लिए बजट स्वीकृत होने के बाद अब राजनीतिक गलियारों और सोशल मीडिया में इसका श्रेय लेने की होड़ भी दिखाई देने लगी है। विभिन्न नेताओं और जनप्रतिनिधियों द्वारा इसे अपनी पहल और प्रयासों का परिणाम बताया जा रहा है। हालांकि, इस पूरे मामले में लंबे समय से चल रहे प्रयासों के साथ हाईकोर्ट में दायर याचिका और न्यायालय के सख्त रुख के बाद शासन स्तर पर आई तेजी भी महत्वपूर्ण कड़ी रही है।

जय अंबे कंपनी के खिलाफ लामबंद हुए जनप्रतिनिधि और किसान

सार-समाचार

फटाका फोड़ने वाले मॉडिफाइड साइलेंसर पर यातायात पुलिस का शिकंजा, 13 साइलेंसर जब्त

अनूपपुर, देशबन्धु। शहर में आमजन को सुरक्षित और सुगम यातायात उपलब्ध कराने के उद्देश्य से यातायात पुलिस ने मॉडिफाइड साइलेंसर लगाकर तेज आवाज में बुलेट चलाने और सड़क पर स्टैंटबाजी करने वालों के खिलाफ कार्रवाई तेज कर दी है। अभियान के तहत शहर के प्रमुख तिराहों पर बुलेट वाहनों की नियमित चेकिंग की जा रही है। महज कुछ दिनों में यातायात पुलिस ने कार्रवाई करते हुए 13 मॉडिफाइड साइलेंसर जब्त किए हैं। संबंधित वाहन चालकों के खिलाफ मोटर व्हीकल एक्ट के तहत चालानी कार्रवाई भी की गई है। यातायात पुलिस द्वारा सामतपुर तिराहा, अमरकंटक तिराहा और अंडरब्रिज तिराहा पर नियमित रूप से वाहनों की जांच की जा रही है। चेकिंग के दौरान खासतौर पर बुलेट वाहनों में लगे मॉडिफाइड साइलेंसर, तेज रफ्तार और खतरनाक तरीके से वाहन चलाने वाले चालकों पर नजर रखी जा रही है। पुलिस के अनुसार मॉडिफाइड साइलेंसर से निकलने वाली तेज आवाज से आम लोगों, बुजुर्गों और बच्चों को परेशानी होती है। साथ ही तेज रफ्तार और स्टैंटबाजी सड़क हादसों का कारण भी बन सकती है। इसी को देखते हुए नियमों का उल्लंघन करने वाले वाहन चालकों के खिलाफ कार्रवाई की जा रही है।

एनसीसी कैडेट्स ने दिया स्वस्थ जीवनशैली और स्वच्छता का संदेश

पन्ना, देशबन्धु। प्रधानमंत्री कॉलेज ऑफ एक्सीलेंस छत्रसाल शासकीय स्नातकोत्तर महाविद्यालय पन्ना में 09 सितंबर को लाइफस्टाइल कार्यक्रम का आयोजन किया गया। कार्यक्रम का आयोजन महाविद्यालय के प्राचार्य डॉ. जे.के. वर्मा एवं एनसीसी केयरटेकर डॉ. अमरजीत साहू के निदेशन में किया गया। कार्यक्रम का उद्देश्य विद्यार्थियों में स्वस्थ जीवनशैली शारीरिक फिटनेस स्वच्छता एवं पर्यावरण संरक्षण के प्रति जागरूकता उत्पन्न करना रहा। इस अवसर पर ह्छ्ट कैडेट्स एवं विद्यार्थियों ने उत्साहपूर्वक विभिन्न गतिविधियों में सहभागिता की। कार्यक्रम के अंतर्गत फिजिकल फिटनेस गतिविधि, स्वच्छता अभियान पौधारोपण तथा शपथ ग्रहण कार्यक्रम आयोजित किए गए। फिजिकल फिटनेस गतिविधि के माध्यम से विद्यार्थियों को नियमित व्यायाम एवं स्वस्थ दिनचर्या अपनाने के लिए प्रेरित किया गया। वहीं स्वच्छता अभियान के अंतर्गत महाविद्यालय परिसर की साफ-सफाई कर स्वच्छ एवं स्वस्थ वातावरण का संदेश दिया गया।

मवेशी तस्करी मामले में एक गिरफ्तार, पांच पर मामला दर्ज

बंधवाटोला से तीन भैंस बरामद, झींक बिजुरी के रास्ते दूसरे राज्य भेजे जाने की आशंका

अनूपपुर, देशबन्धु। कोतमा थाना क्षेत्र में मवेशियों को दूसरे राज्य भेजे जाने के मामले में पुलिस ने एक आरोपी को गिरफ्तार किया है। आरोपी की निशानदेही और पूछताछ के आधार पर पुलिस ने पांच अन्य लोगों के खिलाफ भी प्रकरण दर्ज किया है। पुलिस ने बंधवाटोला गांव से तीन भैंसों को बरामद किया है, जिनकी अनुमानित कीमत करीब 1.20 लाख रुपये बताई गई है। पुलिस के अनुसार 3 सितंबर की रात सूचना मिली थी कि बंधवाटोला और सुईडांड क्षेत्र से मवेशियों को झींक बिजुरी की ओर ले जाया जा रहा है। सूचना पर कोतमा पुलिस ने बंधवाटोला में घेराबंदी की। इसी दौरान एक व्यक्ति तीन भैंसों को मारते-पीटते हुए ले जाते मिला। पुलिस ने उसे पकड़कर भैंसों को अपने कब्जे में ले लिया। पकड़े गए आरोपी की पहचान टेकटा टोला निवासी जुगलू सिंह गोंड के रूप में हुई है। पूछताछ में जुगलू ने पुलिस



को बताया कि वह तीनों भैंसों को झींक बिजुरी ले जा रहा था। उसके अनुसार, झींक बिजुरी निवासी आरिफ खान मवेशियों को जिला पार कराने के बदले उसे 400 रुपये देता था।

जुगलू ने पूछताछ में यह भी बताया कि वह बबलू जोगी के साथ खोड़री गांव में केवई नदी के पास गया था। वहां ललुआ जायसवाल, रघुवर साहू और बाबूराम तीन भैंसों को हांककर लाए थे। पुलिस के मुताबिक, मवेशियों को झींक

बिजुरी में एकत्र करने के बाद ट्रक के जरिए दूसरे राज्य भेजे जाने की जानकारी सामने आई है। पुलिस ने जुगलू सिंह गोंड के अलावा बबलू जोगी, आरिफ खान, ललुआ जायसवाल, रघुवर साहू और बाबूराम के खिलाफ पशु क्रूरता निवारण अधिनियम एवं मध्यप्रदेश कृषक पशु परिरक्षण अधिनियम की संबंधित धाराओं में मामला दर्ज किया है। पुलिस पांचों फरार आरोपियों की तलाश कर रही है।

जैतहरी में भी हुई थी कार्रवाई –मवेशियों की अवैध दुलाई के खिलाफ जिले में इससे पहले भी कार्रवाई हो चुकी है। जैतहरी थाना क्षेत्र के लफटा गांव में पुलिस ने चार बाड़ों से 96 मवेशियों को बूचड़खाने ले जाने से पहले मुक्त कराया था। इसके बाद तीन पिकअप वाहनों में लदे 20 मवेशियों को भी पकड़ा गया था। अब कोतमा पुलिस ने तीन भैंसों को बरामद कर मामले में कार्रवाई की है।



अवसर नहीं मिल रहे हैं। उन्होंने आरोप लगाया कि कंपनी में बड़ी संख्या में बाहरी लोगों को रोजगार दिया गया है, जबकि क्षेत्र के बेरोजगार युवा रोजगार की तलाश में भटक रहे हैं। उन्होंने कहा कि

66 बाहरी कर्मचारियों की सूची तैयार करने का दावा – बैठक के दौरान भूपेश शर्मा ने दावा किया कि कंपनी में कार्यरत बाहरी कर्मचारियों की एक सूची तैयार की गई है, जिसमें करीब 66 कर्मचारियों के नाम शामिल हैं। आंदोलनकारियों के अनुसार यह सूची कंपनी प्रबंधन को सौंपकर उन पदों की समीक्षा की मांग की जाएगी, जहां स्थानीय योग्य युवा उपलब्ध हैं। आंदोलनकारियों का कहना है कि जिन पदों के लिए स्थानीय युवा योग्य हैं, वहां बाहरी कर्मचारियों की नियुक्ति पर पुनर्विचार किया जाना चाहिए तथा स्थानीय बेरोजगारों को भर्ती में प्राथमिकता दी जानी चाहिए। हालांकि, कर्मचारियों

छात्रों की गूँज कार्यक्रम को लेकर कांग्रेस ने चलाया रजिस्ट्रेशन अभियान



के युवा रोजगार, शिक्षा, प्रतियोगी परीक्षाओं तथा अपने भविष्य से जुड़े गंभीर सवालों को लेकर चिंतित हैं। ऐसे समय में छात्रों और युवाओं की आवाज को मजबूती से उठाना बेहद आवश्यक है। 'छात्रों की गूँज' कार्यक्रम युवाओं के हक और अधिकारों की आवाज को एक मंच प्रदान करेगा।

उन्होंने कहा कि राहुल गांधी जी के नेतृत्व में छात्रों और युवाओं के अधिकारों की लड़ाई

कांग्रेस लगातार मजबूती से लड़ती रहेगी। पन्ना जिले से भी बड़ी संख्या में छात्र और युवा 19 सितंबर को इंदौर पहुंचकर कार्यक्रम में अपनी भागीदारी सुनिश्चित करेंगे।

इस अवसर पर संगठन महामंत्री राजबहादुर पटेल, मातंड देव बुंदेला जिला उपाध्यक्ष शशिकांत दीक्षित, पन्ना ब्लॉक अध्यक्ष श्रीमती रुमा बुंदेला, नगर कांग्रेस कमेटी अध्यक्ष स्वतंत्र प्रभाकर अवस्थी, श्रीमती आरथा तिवारी, श्रीमती विमला सिंगरौल, अल्पसंख्यक कांग्रेस विभाग अध्यक्ष कदीर खान, आदिवासी कांग्रेस अध्यक्ष सुरेंद्र सिंह राजगोंड, हस्डू के सचिन अहिरवार, रोशन कोरी, कुलदीप गर्ग, वीरू आदिवासी, संजू आदिवासी, अजय अहिरवार, गोलू अहिरवार, रवींद्र वर्मा, अखिलेश यादव, सत्येंद्र यादव सहित कांग्रेस पदाधिकारी एवं कार्यकर्ता उपस्थित रहे।

टीटीई का सरकारी सामान से भरा बैग चोरी, अंतरराज्यीय बदमाश गिरफ्तार

शासकीय टैबलेट, ईएफटी रसीद बुक समेत 15 हजार का सामान बरामद

अनूपपुर, देशबन्धु। बिलासपुर-चिरमिरी पैसेंजर ट्रेन में ड्यूटी के दौरान टीटीई का सरकारी सामान से भरा बैग चोरी करने के मामले में

जीआरपी अनूपपुर चौकी पुलिस ने अंतरराज्यीय बदमाश को गिरफ्तार किया है। पुलिस ने आरोपी के कब्जे से चोरी गया शासकीय टैबलेट, ईएफटी रसीद बुक सहित करीब 15 हजार रुपये का सामान बरामद किया है। आरोपी को न्यायालय में पेश किया गया, जहां से उसे जेल भेज दिया गया। पुलिस के अनुसार घटना 16 अगस्त की रात की है। बिलासपुर रेल मंडल में पदस्थ टीटीई रविंद्र पांडे ट्रेन क्रमांक 18257 बिलासपुर-चिरमिरी पैसेंजर के कोच एस-3 में ड्यूटी पर तैनात थे। उनका बैग बर्थ नंबर 17 के पास रखा था। इसी दौरान अज्ञात चोर मौका पाकर बैग लेकर फरार हो गया। बैग में शासकीय टैबलेट, ईएफटी रसीद बुक और अन्य जरूरी दस्तावेज रखे हुए थे।

बैग गायब होने की जानकारी मिलने पर टीटीई ने ट्रेन में यात्रियों से पूछताछ कर तलाश

की, लेकिन कोई सुराग नहीं मिला। अनूपपुर स्टेशन पहुंचने के बाद उन्होंने जीआरपी चौकी में शिकायत दर्ज कराई। शिकायत पर पुलिस ने अज्ञात आरोपी के खिलाफ मामला दर्ज कर जांच शुरू की। मामले की गंभीरता को देखते हुए जीआरपी चौकी प्रभारी उप निरीक्षक पी.एस. कुलस्ते के नेतृत्व में पुलिस और आरपीएफ टास्क टीम ने रेलवे स्टेशन एवं आसपास के सीसीटीवी फुटेज खंगाले।

इसके साथ ही संदिग्धों की गतिविधियों पर नजर रखते हुए आरोपी की तलाश शुरू की गई। लगातार जांच के दौरान 8 सितंबर को जीआरपी को मुखबिर से आरोपी के संबंध में महत्वपूर्ण सूचना मिली। इसके बाद पुलिस ने घेराबंदी कर सुर्दे बंसल (26), पिता मोहन बंसल, निवासी लालपुर, थाना मनेन्द्रगढ़, जिला एमसीबी, छत्तीसगढ़ को गिरफ्तार कर लिया। पूछताछ के बाद आरोपी के कब्जे से चोरी गया शासकीय टैबलेट, ईएफटी रसीद बुक सहित करीब 15 हजार रुपये का सामान बरामद कर लिया गया।

अमरकंटक में अवैध अतिक्रमण पर चला प्रशासन का बुलडोजर

दीनदयाल चौराहा से शांति कुटीर तक हटाए गए कब्जे

नर्मदा मंदिर कार्यालय के सामने भी हुई कार्रवाई

अनूपपुर, देशबन्धु। अमरकंटक नगरीय क्षेत्र में सार्वजनिक मार्गों को अतिक्रमण मुक्त कराने और आम नागरिकों एवं श्रद्धालुओं के सुगम आवागमन को सुनिश्चित करने के उद्देश्य से प्रशासन ने बुधवार को विशेष अतिक्रमण हटाओ अभियान चलाया। कलेक्टर रत्नाकर झा के निर्देश पर की गई कार्रवाई में नगरीय निकाय एवं पुलिस प्रशासन की संयुक्त टीम ने विभिन्न स्थानों पर किए गए अवैध अतिक्रमण हटाए। कार्रवाई मुख्य नपाधिकारी चैन सिंह परस्ते के नेतृत्व में की गई। अभियान के दौरान दीनदयाल चौराहा से शांति कुटीर तक सड़क किनारे किए गए अवैध अतिक्रमण को हटाया गया। इसके साथ ही नर्मदा मंदिर प्राधिकरण कार्यालय के सामने शासकीय भूमि पर किए गए अतिक्रमण के विरुद्ध भी कार्रवाई की गई।

प्रशासन की कार्रवाई के दौरान सार्वजनिक मार्गों पर यातायात में बाधा बनने वाले तथा आम नागरिकों और अमरकंटक आने वाले श्रद्धालुओं के आवागमन को प्रभावित करने वाले अतिक्रमणों को हटाकर संबंधित क्षेत्रों को व्यवस्थित किया गया।



लोकातांत्रिक तरीके से व्यापक आंदोलन किया जाएगा।

जनप्रतिनिधियों ने दिया समर्थन – स्थानीय रोजगार के मुद्दे को लेकर आयोजित बैठक में कई जनप्रतिनिधियों और सामाजिक कार्यकर्ताओं ने आंदोलन को समर्थन दिया। पूर्व कांग्रेस जिला अध्यक्ष रमेश सिंह ने कहा कि क्षेत्र के युवाओं को रोजगार से वंचित रखना गंभीर चिंता का विषय है। उन्होंने कंपनियों से स्थानीय लोगों को रोजगार में प्राथमिकता देने की मांग की। जिला पंचायत सदस्य शांति मनमोहन चौधरी ने कहा कि क्षेत्र की जनता अपने अधिकारों को लेकर जागरूक है और युवाओं के भविष्य से समझौता स्वीकार नहीं किया जाएगा। जनपद सदस्य एवं वन सभापति चंद्रकुमार तिवारी ने स्थानीय संसाधनों का उपयोग करने वाले उद्योगों में स्थानीय युवाओं को रोजगार देने की जिम्मेदारी तय करने की बात कही। पूर्व जनपद सदस्य राजबहोर चंद्रा और सामाजिक कार्यकर्ता अखिलेश तिवारी ने भी बेरोजगारी के मुद्दे पर चिंता जताते हुए कहा कि स्थानीय युवाओं के रोजगार के लिए जनप्रतिनिधि और सामाजिक कार्यकर्ता एकजुट होकर संघर्ष करेंगे।

किसानों और ग्रामीणों ने भी किया समर्थन – बैठक में मौजूद किसानों और ग्रामीणों ने भी स्थानीय युवाओं को रोजगार देने की मांग का समर्थन किया।

दैनिक राशिफल

गुरुवार 10 सितम्बर 2026 का पंचांग विक्रम संवत् 2083, शक संवत् 1948 हिजरी 1447, भाद्रपद कृष्ण पक्ष की अमावस्या , नवरात्र-पया	
 मेष –आज आपको अपने उग्र स्वभाव पर संयम रखने की जरूरत है। शारीरिक और मानसिक रूप से शिथिलता का अनुभव होगा। अधिक परिश्रम के बावजूद अपेक्षित सफलता नहीं मिलेगी।	
 वृषभ –आज आप दृढ़ मनोबल और आत्मविश्वास के साथ काम कर सकेंगे। इस काम का फल भी आपको अपेक्षानुसार मिलेगा। मायके से लाभदायी समाचार प्राप्त होंगे।	
 मिथुन –नई योजनाएं शुरू करने के लिए आज अनुकूल दिन है। व्यवसाय करने वालों को सरकार की तरफ से लाभ मिलने और नौकरपेशा को उच्च अधिकारियों की कृपादृष्टि मिलेगी।	
 कर्क –आज आप शारीरिक और मानसिक अस्वस्थता अनुभव करेंगे। परिरामस्वरूप मन में नकारात्मक विचार पैदा होंगे। किसी के साथ गलतफहमी होने के कारण मनमुटाव हो सकता है।	
 सिंह –भरपूर आत्मविश्वास और दृढ़ निर्णय के कारण आज आप कोई भी काम त्वरित निर्णय लेकर पूरा करेंगे। समाज में मान-प्रतिष्ठा बढ़ेगी। पिता तथा अभिभावकों का सहयोग प्राप्त होगा।	
 कन्या –शारीरिक अस्वस्थता के साथ-साथ मानसिक चिंता में वृद्धि होगी। आंख संबंधी शिकायत पैदा होगी। पारिवारिक सदस्यों के साथ मनमुटाव होगा। आकस्मिक धन खर्च होगा।	
 तुला –आज विविध क्षेत्र में लाभ मिलने से आप शारीरिक और मानसिक रूप से स्वस्थ और प्रफुल्लित रहेंगे। मित्रों के साथ मुलाकात, रमणीय स्थानों पर प्रवास पर्यटन का आयोजन होगा।	
 वृश्चिक –आज आपके हरेक कार्य निर्विघ्न पूरे होंगे। गृहस्थ जीवन में आनंद छाया रहेगा। मान प्रतिष्ठ में वृद्धि होगी। नौकरी- व्यवसाय में प्रगति होगी। अधिकारी और घर में बड़ों से लाभ मिलेगा।	
 धनु –शरीर में थकान और बेचैनी रहेगी। स्वास्थ्य नरम-गरम रहेगा। मन चिंता से व्याकुल रहेगा। आज यात्रा स्थगित रखने की सलाह दी जाती है।	
 मकर –खान-पान पर ध्यान नहीं रखने से आज तबीयत खराब होने का आशंका है। मरीज् को चिकित्सा, प्रवास या व्यापारिक कामों के पीछे धन खर्च होगा। भागीदारों के साथ मतभेद होगा।	
 कुंभ –भरपूर आत्मविश्वास और दृढ़ मनोबल के साथ प्रेम और रोमांस आपके आज के दिन को अच्छा बनाएंगे। नए लोगों के साथ परिचय और मित्रता होगी।	
 मीन –घर में सुघर- शांति और आनंद का वातावरण बने रहने से आप अपने दैनिक कामों को आत्मविश्वास से कर सकेंगे। आपको स्वाभाविक उग्रता और वाणी पर संयम रखने की जरूरत है।	
0,5,6,8,00,58,67,88,84,01,14,12	